

Uzboýuň uz boýunda

Category: Goşgular, Kitapcy, Sözler

написано kitapcy | 23 январь, 2025

Uzboýuň uz boýunda UZBOÝUŇ UZ BOÝUNDA

Uzboýuň uz boýunda,
Alaňlaryň oýunda,
Bir topar alym bilen
Duşuşdyk güýz aýynda.

Bu ýerler çöl beýewan,
Deňiz dej dury asman.
Golaýda gurt uwlaýar,
Biz otyrys gulak asman.

Elektrik dwifok
Işläp, öndürüp dur tok.
Çölde aýsyz gijeleň.
Gündizlikden parhy ýok.

Ak çadyrda ýerleşip,
Çaý içýärdik derleşip.
Iki sany ýaş alym
Gelip girdi tirkeşip

Sergeý Leningraddan,
Sülgün bolsa Murgapdan,
Bular çöli suwarjak
Suw getirip Lebapdan.

Sergeý diýdi Sülgüne:
»Men örän şat bu güne.
Häzir girdik ikimiz
Gök deňiziň düýbüne.

Şu ýerler deňiz bolar,
Tolkunlar şowhun salar,
Parahodlar Moskwa

Emgenmän dogry bakar.

Kenarlarda şäherler.
Toý lybasyn geýerler,
Beýik halkyň zorundan
Indi güllär bu ýerler.

Tutup kanal kartasyn,
Yzlap kartaň ortasyn,
Ýiti gözi Sergeýiň
Görýär çölüň ertesin.

Sazaklaň pürün darap,
Depeden – depä darap,
Daşarda bimaza ýel
Gezýär peşmek togalap.

Sülgün örän sypaýy,
Süzüp içip gök çaýy,
Diýdi: »Sergeý, bir ýyl öň,
Daşdy bize bu taýy.

Jana-jan Leningrad,
Biz şonda tapdyk myrat
Gözel şäher görkünden
Ýadymda ýagty surat.

Süýt kimin ak bir gije,
Mylaýym päk bir gije,
Puşkin gezen kenarda
Gezýärkäm men bir gije.

Newada suw towlandy,
Tylla balyk köwlendi,
Aý yşygna teňňeler
Ýaldyrap şöhlendi.

Balyjak dile geldi,
Näzik ses çala geldi,

Diýdi: Pýotr şu ýere
Bir türkmen bile geldi.

Kenarda aýlandylar,
Gezip köp oýlandylar,
»Uzboý», »Uzboý» sözleri
Sözlerden saýlandylar.

Olaryň arzuwlary
Döndermedi suwlary,
Sergeý bilen sen barda.
Söz gadymy syrlary □

Diýdi balyk söz bilen
Özüm gördüm göz bilen.
Teňňelerne bat berip
Ýüzüp gitdi näz bilen»

Sülgün sözün soňlady.
Sergeý ony diňledi.
Oturanlar bu sözüň
Manysyny aňlady.

Uzboýuň uz boýunda
Guran derýaň oýunda
Şu gürrüňiň şaýady
Boldum men güýz aýynda.

Towşan ESENOWA

»GYZYL GÜLLER» Türkmenistan Döwlet Neşirýaty

Aşgabat-1962 Goşgular